

# మధ్యమధు

సుద్రాసు - కలకత్తా మెయిల్ భీమరాజుని మధ్యలో దింపేసి ముందుకు సాగిపోయింది. "... పోవుట కిచట బండి మారవలెను" అన్న ప్రకటనని చదువుకొని అతను అటువేపు కదిలాడు.

ప్రతిష్ఠాకరమైన మెయిన్ లైనులో ప్రయాణం మానుకొని ప్రత్యేకత, వేగం లేని బ్రాంచిలైనులోకి అతను మారాడు. చెట్టుకింద నీడలో వున్న సిమెంటు బెంచీమీద షటిల్ పాసింజర్ కోసం ఎదురుచూస్తూ కూర్చున్నాడు.

విశాఖపట్నంవైపు నుంచి మరో రైలు వచ్చి వెళ్ళిపోయింది.

"ఎమండీ - పాసింజర్ వెళ్ళిపోయిందా?" కంగారుగా వేసిన ప్రశ్నవిని భీమరాజు తలెత్తి చూశాడు. సన్నగా పొడుగ్గా ఉన్న ఒకామె జవాబు కోసం ఆత్రంగా ఎదురు చూస్తోంది.

"లేదు" అన్నాడు అనుకోకుండా లేచి నిలబడి.

"ఆమ్మయ్య ! మా రైలు లేటయింది. కనెక్షన్ మిస్సవుతానే మో అని భయపడ్డాను."

"నేనూ దానికోసమే వెయిట్ చేస్తున్నాను. బాగా లేట్గా రన్ అవుతోంది."

ఆమె స్థిమితపడింది. భీమరాజు ఆమెను పరీక్షగా చూశాడు. ఆమె కట్టుకొన్న చీరమీద న్యూటన్స్ రింగ్స్ లాంటి ప్రింట్ వుంది. భుజం చుట్టూ కప్పుకొన్న కొంగు మరుగున సూచన ప్రాయంగా లేటెంటు యౌవనం తెలుస్తోంది. ఆమె బొట్టు నీటిబొట్టు లాగా గుండ్రంగా వుంది. ఆమె ఆకర్షణ అందంగాను, గౌరవం కలిగించేలాగాను వుంది. తలకి రాసుకున్న మందార తైలం సర్ఫేస్ టెన్షన్ కి లొంగక ఒకటో రెండో ఫలిత కేశాలు తమ వ్యక్తిత్వం నిలబెట్టుకొంటూ నిలబడివున్నాయి. 'ఈమె సింహమధ్యమ అవునో కాదో కాని మధ్యయౌవని' అనుకొన్నాడు భీమరాజు.

---

---

“ఎ వూరు వెళ్ళాలి?” భీమరాజు ఇనర్షియాని అధిగమించి అడిగాడు. ఆగిపోయిన సంభాషణలు కొత్తవిషయాల ప్రోద్బలంతో కాని కదలవు అనే సూత్రాన్ని న్యూటన్స్ ఫస్ట్ లా కి ఆప్టికేషన్ గా తీసుకొంటూ ఆమె చెప్పింది.

“నేనూ అక్కడికే ”

“ఎ ఊరునుంచి వస్తున్నారు?” ఆమె అడిగింది.

“బెంగుళూరు”

ఆమెలో చలనం వచ్చింది. “మా ఊళ్లో మీ కేంపని?” అనుమానంగా అడిగింది.

“అక్కడ కాలేజీలో ఫిజిక్స్ హెడ్ గా చేరబోతున్నాను.”

“అయితే మీరు డాక్టర్ భీమరాజున్నమాట. నేను తెలుగు భారతిని... అదేలెండి అదే కాలేజీలో తెలుగు చెప్పే లెక్చరర్ భారతిని” అంటూ పరిచయం చేసుకొంది.

పాసింజర్ రైలు నిదానంగా వచ్చి ఆగింది. భారతి కిటికీ పక్కన కూర్చుని రాజుకి తన పక్కన చోటుంచింది.

“బెంగుళూరు ఎందుకు వదిలిపెట్టారు? అక్కడి ఉద్యోగం నచ్చలేదా ?”

“అక్కడ పని నచ్చింది. కాని ఇక్కడ ఇంక ఎక్కువ నచ్చుతుందని అనుకొన్నాను”

“మీరు అమెరికాలో పిహెచ్.డి.చేశారట కదా?”

“అవును. మీకు నా గురించి చాలా తెలుసునే. నా బయోడేటా చూశారా ?”

భారతి అవునన లేదు. కాదన లేదు.

“కొత్తగా వచ్చే స్టాఫ్ మెంబర్ల గురించి తాజావార్తలు కొన్ని ప్రసారమౌతూ వుంటాయి. రైలు కూతవేసి బయల్దేరింది.

“ఓ చిన్న ప్రశ్న. వ్యక్తిగతమనుకొంటే జవాబు చెప్పటం మానెయ్యండి. అమెరికా వదిలిపెట్టి ఇండియా ఎందుకు వచ్చేశారు? అక్కడ వుండటానికి అవకాశం లేక పోయిందా?”

భారతి ప్రశ్న సూటిగా తగిలింది రాజుకి.

“సెంటర్ ఆఫ్ గ్రావిటీ గుండా దూసుకు పోయింది మీ ప్రశ్న. ప్రయాణం శ్రమ తెలియకుండా మీ ప్రశ్నకి జవాబు చెప్తాను. నేను తొమ్మిది సంవత్సరాల క్రితం ఇండియా వచ్చాను. నేను పిహెచ్.డి. పూర్తయ్యాక గ్రీన్ కార్డు సంపాదించి ఓ లాబ్ లో పనిచేస్తున్నప్పుడు మా డైరెక్టరు వాళ్ళింటికి పిలిచి భోజనం పెట్టి ఓ మాటన్నాడు. ఆ మాట నన్ను ఆలోచింపజేసింది. ఆలోచించి వెనక్కి వచ్చేశాను. అక్కడ వుండగలిగి, వుండటానికిష్టంలేక వచ్చేశాను.”

“చులకనగా మాట్లాడాడా ఆయన మీ గురించి కాని, మన దేశం గురించికాని?”

“లేదు. ఆయనికి మన సంస్కృతి అన్నా, వేదాంతం అన్నా గౌరవం. వాటితో ఆయనకి పరిచయం ఉంది. ఇంతకూ ఆయన మన ఋషుల్ని రెండు తెగలుగా విభజించాడు. జనానికి దూరంగా ఉంటూ వాళ్ళ మోక్షం వాళ్ళు చూసుకొన్నవాళ్ళు మొదటి తెగట, తాము సంపాదించినజ్ఞానాన్ని జనానికి పంచి పెట్టినవాళ్ళు రెండవ తెగట. తనకి రెండో తెగే ఆదర్శం

అన్నాడు. వ్యాసుడిని ఉదాహరణగా ఇచ్చాడు.”

“మనజీవితాలని బాగుచెయ్యాలన్న శ్రద్ధ, కన్సర్వ్ చూపించినవాళ్ళని మనం ఇష్టపడడం సహజమేకదా. ఆయన మాటలు మీరు ఇండియాకి తిరిగి రావటానికి కారణం అన్నమాట.”

“యా! అమెరికాలో వుండిపోతే, నేను నా విజ్ఞానాన్ని బాగా పెంపొందించుకొని విజ్ఞాన శిఖరాలు చేరుకొని పేరు ప్రతిష్ఠలు సంపాదించుకొనేవాడినేమో ! కాని అప్పటికి సంపాదించిన విజ్ఞానం తక్కువే అయినా, చదివినవి కొద్ది చదువులే అయినా వాటిని మన దేశంలో వినియోగించటం నా విధి అనిపించింది. వచ్చేశాను. ఇంతవరకు విచారించలేదు. దేశసేవకు ఉపయోగపడదా మనిపించింది.”

రైలు ఓ చిన్న స్టేషన్లో ఆగింది. సోడాలు అమ్మవచ్చాయి.

“గోలీసోడా ఆంధ్రుల షాంపైన్. నేను తాగుతాను, మీరు తాగుతారా?” అని అడిగాడు రాజు.

భారతి వద్దంది. రాజు ఒకటి తాగి త్రేన్నాడు.

“మనిషి జీవితానికి పరమార్థం చిన్న చిన్న కోర్కెలు తీర్చుకోవటమే అని పూర్వం ఎవరో అన్నారు.”

“బహుశా మీరేనేమో” అంది భారతి నవ్వు దాచుకొంటూ.

“కావచ్చు” అన్నాడు రాజు మాయాబజార్లో రామారావులాగా.

“ఇండియా వచ్చారు, తృప్తిగా ఉన్నారు. మరి బెంగుళూరెందుకు వదిలిపెట్టారుట?”

“చేపట్టిన రివర్స్ ట్రాన్సిషన్ మధ్యలో విడిచి పెట్టడం ఇష్టంలేక. మరికొంత ఎఫెక్ట్ చేద్దామని.”

“రివర్స్ ట్రాన్సిషన్ ఏమిటి జాటర్ డమాల్ లాగా ” అంది భారతి.

“చిన్న ఊరునుంచి పెద్ద ఊరు. చిన్న సంస్థనుంచి పెద్ద సంస్థకి మనుషులు కోరి ప్రయత్నించి మారటం సహజం. ఆది రెగ్యులర్ ట్రాన్సిషన్ దానికి వ్యతిరేక దిశలో మార్పు జరిగితే రివర్స్ ట్రాన్సిషన్ అవుతుంది ఆది.”

“ప్రతి మాటకి ఏదో అర్థం వుంటుంది తెలియాలేకాని.”

“భారతిగారి ఉవాచ?”

“బుడుగు ఉవాచ. మీకు మా ఊళ్ళో చుట్టాలు. బంధువులు, మిత్రులు ఎవరైనా వున్నారా?” అని అడిగింది. లేరని చెప్పాడు.

“మరి ఎక్కడికి వెళ్తారు ?”

“ఏమీ అనుకోలేదు. ఈ రైల్లో వస్తున్నట్టు మేనేజిమెంటుకి, ప్రిన్సిపాల్కి ఉత్తరాలు రాశాను. జవాబు అందే వ్యవధి లేక పోయింది. వాళ్ళెవరైనా స్టేషన్కి వచ్చి బస చూపిస్తాతని

అనుకుంటున్నాను.”

“దానికాధారం ?”

“దేశంకాని దేశంలో మా ప్రొఫెసర్ నాకోసం ఎయిర్పోర్ట్ కి వచ్చి నా సామాన్లు మోశాడు. నాకంటూ కుదిర్చిన బసకి తన కార్లో తీసుకువెళ్ళాడు. పరాయి రాష్ట్రంలో ప్లేన్ దిగినప్పుడు పెద్దతలకాయలు నాకోసం రాకపోయినా కారు వచ్చింది. మన తెలుగు వాళ్ళకి మర్యాదలెక్కువ కదా! నాకు ఇల్లు దొరికేవరకు ఏదో ఏర్పాటు చెయ్యకపోతారా. ఊరుకి కొత్త వాడినైన నన్ను రిసీవ్ చేసుకోక పోతారా!”

“వస్తారనుకోను. వస్తే వాళ్ళ దర్జా తగ్గిపోతుందికదా!”

“రాకపోతే ఇంటర్వ్యూకి వచ్చినప్పుడు దిగిన లాడ్జి ఉండనే ఉంది. ఊరుదాకా వచ్చి వెనక్కి తిరిగిపోను కదా!”

భారతి ఊహించినట్టే ఎవరూ స్టేషన్ కి రాలేదు !

రాజు మర్నాడు కాలేజీకి వెళ్ళి, ప్రిన్సిపాల్ ని కలిశాడు. ఆయన ఆ రోజు షఫ్టి అని జాయినింగ్ రిపోర్ట్ తీసుకోలేదు. తనకి నమ్మకం లేదన్నాడు రాజు.

“నాకుంది కదా! మీతో పోట్లాట నా కిష్టం లేదు” అన్నాడు ప్రిన్సిపాల్.

ఒక రోజులో ఏమైందిలే అని భీమరాజు సప్తమి శుక్రవారం ఉద్యోగంలో చేరాడు. ఆ రోజు మర్నాడు లాబ్ తోను, తన జూనియర్స్ తోను పరిచయం చేసుకొన్నాడు. సాయింత్రాలు నడిచి ఊరు చూడటంతో గడిపాడు. బజారు, సినిమాహాళ్ళు, కాలేజీ, శివాలయం లాంటివి ఎక్కడున్నాయో. ఎలా వెళ్ళాలో తేల్చుకున్నాడు.

అతనికి ఆ ఊరు చాలా నచ్చింది. ఖాళీ స్థలాలుండి చల్లనిగాలి వీచడం, వాతావరణంలో కాలుష్యం లేకపోవడం అతన్ని ఆకట్టుకొన్నాయి. బెంగుళూరులో లా కాకుండా కొనడానికి ఇళ్ళస్థలాలు చవకగాను సులభంగాను దొరకవచ్చు ఈ వూళ్ళో అను కొన్నాడు. ‘అర్థం లేకుండా పెరిగిపోతున్న సిటీ అది. అదుపులేకుండా ధరలు పెరుగు తున్నాయి అక్కడ. పెరిగే ధరలకు హద్దు లేదు. పెంచే పెద్దలకు బుద్ధి లేదు! రాజు ఆ ఊరు వచ్చిన మొదటి ఆదివారం ఇల్లా ఆలోచిస్తూ జనసంచారం తక్కువగా వున్న దారిలో నడుస్తున్నాడు. ఆది ఎటు పోతుందో తెలియదు. అందుకని దారిలో ఓ మనిషి తారసపడగానే, “ఈ రోడ్డు ఎక్కడికి పోతుంది?” అని అడిగాడు రాజు.

“ఎక్కడికి పోవాలి?” అని తిరిగి ప్రశ్నించాడా వ్యక్తి.

“ప్రత్యేకించి ఎక్కడికీ అని లేదు. ఊరికే తిరుగుతున్నాను.”

“అటువంటప్పుడు ఈ రోడ్డు ఎటుపోతే యేం!” అని మోటుగా అడిగాడు.

“తెలుసుకొందామని.”

“నువ్వెటుపోవాలో తెలియాలిగాని మిగిలినవి ఎటుపోతే నీకేం”

ఆ వ్యక్తి తన్ను ఏకవచనంలో సంబోధించినందుకు రాజు ఆశ్చర్యపోయాడు. బహుశా తన వేషధారణ సాదాగా ఉండటం వల్ల కావచ్చు, లేక ఆ ఊరి అలవాటు కావచ్చు, అని సర్ది చెప్పుకొన్నాడు.

“బజార్లోకి.”

“రిక్వా ఎక్కిపో - సడవటానికి దూరం” అని సలహా ఇచ్చి వెళ్ళిపోయాడు. ఆ ఊరి మీద సదభిప్రాయం కొంచెం సడలింది.

తన ప్రశ్నలకి అవతలివాళ్ళు సూటిగా అడిగిన మేరకు సమాధానం ఇవ్వాలని కోరుకోవడం తన తప్ప. వాళ్ళు తెలిసి తెలియదన్నా. తెలిసి చెప్పమన్నా. నీ కెందుకన్నా, భరించడం నేర్చుకోవాలి కాబోలు. తను మారితేగాని తను మార్చలేడు ప్రపంచాన్ని.

భీమరాజు ముందుకు నడిచాడు. ఆదారి కొత్తగా పెరుగుతున్న కాలనీకి తీసుకువెళ్ళింది. మిగిలిన ఊళ్ళో ఇళ్ళలాగా కాకుండా కాస్త చూడటానికి మోడర్న్ గా వున్నాయి ఇళ్ళు. ఇల్లాంటి చోట ఓ చిన్న పోర్టన్ సంపాదించగలిగితే బావుండును అని అశపడ్డాడు.

“నమాస్కారం. ఏమిటిల్లా వచ్చారు.”

రాజు మాట వచ్చినవేపు తలతిప్పి చూశాడు. సన్నజాజి తీగ పక్కన నిలబడి చేతిలో సజ్జత్ భారతి కనిపించింది. తెల్లచీరలో స్వచ్ఛంగా వుంది. కాలేజీలో ఇన్నాళ్ళూ ఆమె కనిపించలేదు.

“రోడ్డు సర్వే చేస్తున్నాను” రాజుకి ఆమె కనిపించడం సంతోషాన్నిచ్చింది.

ఆమె పెదిమల మధ్య చిరునవ్వు మెరిసింది. గేటువద్దకి వచ్చి “లోపలికి వస్తారా?” అని అడిగింది.

“రమ్మంటే వస్తాను”

“రండి” అంటూ లోపలికి దారి తీసింది భారతి.

రాజుని ఓ పెద్ద గదిలోకి తీసుకువెళ్ళింది. అక్కడ కొన్ని పుస్తకాల అల్మారాలు, కొన్ని కుర్చీలు, కుట్టు మిషను. వీణ ఉన్నాయి. రెండు కుర్చీలు ఫాన్ కిందకి లాగి ఫాన్ వేసింది భారతి. గోడలకి బాచీలవారిగా ఫోటోలున్నాయి. మధ్యలో ఓ పెద్ద ఫోటో ఉంది కాన్వోకేషన్ డ్రెస్సులో.

“అది మన ప్రిన్సిపాల్ గారిది” అన్నాడు రాజు గుర్తుపట్టి.

“మరియు మానాన్నగారిది” అంది భారతి.

రాజు ఖంగుతిన్నాడు. ప్రిన్సిపాల్ గారు స్టేషన్ కి రారు. వస్తే ఆయన దర్జా తగ్గిపోతుంది అని చెప్పిన భారతి ఆయన కూతురా! తమాషా మనిషి. ఆమె చుట్టూ తమాషా అయిన మాగ్నెటిక్ ఫీల్డ్ ఉంది. ఆందులోకి తను ప్రవేశించాడు. ఆమె తనని ఆమెనైపుకి లాక్కుంటోంది.

భారతి చక్కగా కబుర్లు చెప్పింది. ఆ కబుర్ల మధ్యలో, రాజు తనకి ఓ చిన్న పోర్నస్ అద్దెకి ఆ పేటలో చూసి పెట్టమన్నాడు.

“ఎంత చిన్నది కావాలి? ఎంత అద్దెలో కావాలి?”

“ఎంతైనా సరిపోతుంది. మూడు వందలలో కావాలి.”

“కుటుంబం ఎప్పుడు వస్తుంది?”

“రాదు. లేదు కనక. వంటరివాడిని. వస్తే ఎప్పుడైనా మా అమ్మవచ్చి రెండ్రోజులుంటుంది.”

“పెళ్ళి కాకపోతే మూడు వందల రూపాయల అద్దె ఇల్లు ఏం చేసుకొంటారు? ఇక్కడ ఆ అద్దెకి విడి ఇల్లు వస్తుంది. అయినా మీకింకా పెళ్ళికాలేదా?” ఆశ్చర్యంగా అంది భారతి.

“పోనీ వంద రూపాయలకే ఇల్లు లేక పోర్నసు చూడండి. ఇంకపోతే మీకెందుకంత ఆశ్చర్యం నాకు పెళ్ళి కాలేదంటే? నా నుదురు పెద్దది, జుట్టు ఊడిపోయిన బట్టతల ఆనుకొంటున్నారేమో! నేను నలభై ఏళ్ళవాడిలాగా కనిపిస్తాను గాని అంత వయస్సు లేదు. కేవలం ముప్పై తొమ్మిది మాత్రమే!” అన్నాడు రాజు.

భారతి గలగల నవ్వింది. “జోకు బాగానే వుంది కాని ఆడపిల్లకు పెళ్ళికాలేదంటే సవాలక్ష కారణాలు. ఆమ్మాయి తెల్లగా వుండకపోవడం, చదువు రాక పోవడం, పచ్చి పెంకెగా కనిపించటం, ఉద్యోగం లేకపోవడం, వుండి నీ లెక్కేమిటీ అన్నట్టు కనిపించడం. ఆమె పేర ఆస్తి లేకపోవడం, ఆమె తండ్రికి డబ్బుండి ఆమెకి అన్నదమ్ములుండటం చేత ఆమెకది దక్క దేమోనన్న అనుమానం అబ్బాయికి వుండటం లాంటివి. కాని మగవాళ్ళకి పెళ్ళి కాలేదంటే ఆశ్చర్యమే. మీలో ఏదో పెద్దలోపమే వుండి వుండాలి?” భారతి చివరి మాటలు తమాషాగా అన్నా మొదటిభాగం వ్యధతో అన్నది. ఆమె తనకింకా వివాహం కాక పోవడానికి బాధపడ్తోంది అని ఊహించాడు రాజు.

“పెద్ద లోపమే. నా బుద్ధి సరైందికాదు. అందరు ముందుకు పోదాం అంటే నేను వెనక్కు పోదాం అంటాను. నేను ఆమెరికానుంచి రాగానే ఒకరిద్దరు అమ్మాయిలు నన్ను చేసుకోడానికి ఉబలాటపడ్డారు. అప్పుడు ఇంతకంటే అందంగా వుండేవాడినని అనుకోకండి. నా అందం అప్పుడెలా వుందో ఇప్పుడూ అలాగే వుంది. కాని వాళ్ళతో ఎవరో నేను తిరిగి ఆమెరికా వెళ్ళనన్న నిజం చెప్పేశారు. దాంతో వాళ్ళ ఉత్సాహం పూర్తిగా డ్రాప్ అయిపోయింది. వోల్టు మీటర్లో రీడింగ్ సున్నా అయిపోయింది. వాళ్ళు ఆమెరికా వెళ్ళి వుండాలన్న ఆదర్శం కలవారుట. నేను పనికిరాక పోయాను. ఇంకో కాకినాడ అమ్మాయి, తనకి నేను బెంగుళూరులో ఉద్యోగం చూపిస్తే పెళ్ళవగానే ఉద్యోగం మానేసి నాతో వచ్చేస్తానని, లేకపోతే నెలకి రెండునెలలకి తనో నేనో సెలవుపెట్టి కల్సుకొంటూ ఉండాలని షరతు పెట్టింది. నేను

కాకినాడలో ఉద్యోగం చూసుకొంటానంటే కాకినాడలో 'ఉద్యోగస్థులు లేక తను నన్ను చేసుకొంటాననలేదుట. బెంగుళూరులో ఉండాలన్న సరదాట. బైమంత్రి కాపురంకోసం బెంగుళూరులో ఇల్లెక్కడ చూడను అందుకని చేసుకోలేదు. హాయిగా ఉంటున్నాను. పెద్దగా సామాన్లు జంజాటం పెంచుకోలేదు. కౌపీనమూ లేదు. సంరక్షణ లేదు. దాని కోసం పెళ్ళి చేసుకోవల్సిన అగత్యం లేదు. ఫ్రీ మాలెక్యుల్ని."

వీధిలోకి వెళ్ళిన ప్రిన్సిపాల్ ఇంటికి వచ్చాడు. భారతి కాఫీ తెస్తానని లోపలికి వెళ్తుంటే "మజ్జిగ ఇవ్వండి" అన్నాడు రాజు

'ఈ రోజుల్లో ఇంకా మజ్జిగ తాగేవారున్నారా' అని ప్రిన్సిపాల్ ఆశ్చర్య పోయాడు.

"సారీ మా ఇంట్లో మజ్జిగ ఇచ్చే ఆచారం లేదు. మీకు అక్కర్లేకపోయినా కాఫీయే ఇస్తాం" అంటూ లోపలికి వెళ్ళింది భారతి.

ప్రిన్సిపాల్ రాజుతో ముభావంగా మాట్లాడాడు. కాఫీ తాగి రాజు సెలవు తీసుకొన్నాడు.

సోమవారం రాజుకి లెక్చర్ వుంది. క్లాసు మొదలైన పదిహేను నిమిషాలదాకా విద్యార్థులు వస్తూనే వున్నారు. రాజు క్రమశిక్షణలేందే దేశం బాగుపడదని చెప్పాడు. విద్యార్థులు అవుననలేదు. కాదనలేదు. బెంగుళూరులో రాజు తన స్నేహితులతో చాలాసార్లు ఇండియన్లు సైన్సులో వెనకబడి వుంటానికి కారణాలు చర్చించాడు. సిలబస్ ఎప్పటి కప్పుడు మోడరైజు చేస్తూనే ఉన్నా, మేష్టర్లు మాత్రం పాతవాళ్ళే. వాళ్ళు కొత్త పాఠాలు చెప్పలేకపోతున్నారు. కష్టపడి ప్రయత్నించడానికి వాళ్ళకి ఇన్సెంటివ్ లేదు. ట్యూషన్స్లో ఇన్సెంటివ్ ఉంది. కాని వచ్చేవాళ్ళకి సబ్జెక్టులో ఇంటరెస్టు లేదు. వాళ్ళకి మార్కులు కావాలి. పైగా జీవితవిధానంలో సైన్సు ప్రభావం ఎక్కడా కనిపించదు. అందుకనే తమలాంటి వారు గ్రాన్ రూట్ లెవల్లో సైన్సుటీచింగ్కి నడుం కట్టుకోవాలి- అని రాజు వాదించాడు. ఇన్నాళ్ళకి అతనికి అవకాశం దొరికింది. తన ఆవేశాన్ని ఆచరణలో పెట్టడానికి.

న్యూటన్స్ లాస్ గురించి ఉత్సాహంగా పాఠం చెప్పున్నాడు. ఇంతలో ప్రిన్సిపాల్ గారు రమ్మంటున్నారని కబురు వచ్చింది. క్లాసయ్యాక వస్తానని చెప్పి పాఠం కొన సాగించబోతే ధారతెగిపోయి, మళ్ళీపుంజుకోడానికి శ్రమపడాల్సి వచ్చింది.

"కృష్ణారావు కావాలండి" బయట ఓ కుర్రాడు నిలబడి లోపల వున్న ఓ కుర్రాడిని పంపమని అడుగుతున్నాడు. రాజుకి ఒళ్ళు మండి "క్లాసింకో పావు గంటలో అవుతుంది. అప్పుడు కలుసుకో" అని బయటి కుర్రాడిని కేకలు వేశాడు. విద్యార్థులు రాజుని ఆశ్చర్యంగా చూశారు. వాళ్ళకటు వంటి అనుభవం లేదు. క్లాసులోకి విద్యార్థులు వాళ్ళ ఇష్టం వచ్చినప్పుడు వస్తావుండటం లేనప్పుడు పోతావుండటం మామూలు. అందులో కృష్ణారావు విషయంలో రాజుగారి కెంతదైర్యం అనుకొన్నారు.

“క్లాసులో ప్రతి నిమిషం విలువైనది. దాన్ని దుర్వినియోగంచెయ్యకండి” అన్నాడు రాజు.

“ఇందాకట్నం చీరే ఈ లెక్కర్లో ఆ పని చేస్తున్నారు” అన్నాడో ఆబ్బాయి. క్లాసంతా పగలబడి నవ్వారు.

“థాంక్స్, వీటినే భస్మాసురుడి తెలివి తేట లంటారు. ఈ మాట లన్నది ఎవరు?” రాజు కోపంగా అడిగాడు. సమాధానం రాలేదా ప్రశ్నకి.

క్లాసయ్యాక ప్రిన్సిపాల్ గదికి వెళ్ళి విద్యార్థుల ప్రవర్తన గురించి చెప్పాడు.

“మీకు కాలేజీ కొత్త. ఇక్కడి పద్ధతులు కొత్త. కొద్ది రోజుల్లో మీరు వాళ్ళకి వాళ్ళు మీకు అలవాటు పడిపోతారు. ఇంతకూ మా అమ్మాయితో మీకో చిన్న పోర్షన్ కావాలన్నారుట. మా మేడమీద రెండు గదులు ఖాళీగా వున్నాయి. పూర్వం వున్న ఆయన నూటయాభై ఇచ్చి వుండేవాడు. సాయంత్రం వచ్చి నచ్చుతుందో. లేదో చూసుకోండి” అన్నాడాయన.

“లాడ్జికంటే ఏదైనా నయమే. సాయంత్రం సామాన్లతో వస్తాను” అన్నాడు రాజు సంతోషంగా. క్లాసులో అయిన గొడవ మర్చిపోయాడు. భారతికి దగ్గరగా ఉండబోతున్నాడు. ఎండి బీటలు వారిన తనజీవితంలో భారతి తొలకరి జల్లు.

ప్రిన్సిపాలింట్లో మేడ మీదకి మారాక రాజుకి సాయంత్రాలు సరదాగా గడుస్తున్నాయి. “మీది నాది ఒకటే వేవ్ లెంగ్త్. నా ఐడియాస్కి మీరు బాగా ట్యూన్ అయ్యారు. బాగా రిసీవ్ చేసుకొంటారు” అని భారతిని మెచ్చుకొన్నాడు.

ఆర్డెంటుగా ఫిజిక్స్ లాబ్కి మెటీరియల్ కావల్సివస్తే, ప్రిన్సిపాల్ తో చెప్పి ఊళ్ళోదొరికిన షాపునుంచి క్రెడిట్ మీద కొని తెచ్చాడు. అంతకు పూర్వం కాలేజీ అదే మెటీరియల్ని కొంచెం హెచ్చుధరకి మరో షాపునుంచి కొంటున్నట్టు తెలుసుకొన్నాడు తను కొన్న వస్తువుల నాణ్యత కూడా వాటి కంటే బావుంది. పదిహేను రోజుల తరువాత షాపు యజమాని కనిపించి తన బిల్లు పాస్ చేయించి డబ్బు జమకట్టే సంతోషిస్తానని చెప్పాడు. రాజు ఆశ్చర్యపోయి ప్రిన్సిపాల్ని అడిగాడు. “ఎమో ఎందుకు పాస్ కాలేదో! ఓసారి మేనేజ్మెంట్ వార్ని కలుసుకోండి. ఎందుకైనా మంచిది” అన్నాడు ఆయన,

“మీ అనుమతి పొందే కొన్నానుకదా ఇంకెందుకు పెద్దల దర్శనాలు చేసుకోవడాలు?” అని రాజు కొంచెం తీవ్రంగానే అడిగాడు. ప్రిన్సిపాల్ నవ్వాడు. కాని జవాబు చెప్పలేదు.

ఆ సాయంత్రం తన బాధ భారతితో చెప్పకొన్నాడు. దానికామె “షాపులన్ని చూడ ఒక్క పోలిక నుండు. చూడ చూడ వాటి కథలు వేరు. షాపులందు పెద్దలుమెచ్చు షాపులు వేరయా విశ్వదాభిరామ వినుర భీమ” అంది.

“మీ నాన్నగారే ఆ మాట చెప్పవచ్చుగా!”

“ఆయన సూచించిందేకదా పెద్దల్ని కలవండి అన్నారు. అంతకంటే రిటైరయి

మేనేజ్మెంటు దయవల్ల ఎక్స్‌టెన్షన్‌లో ఉన్న ఆయన ఏమనగలరు. మా నాన్నగారి కంటే కమిటీ ఆఫీసులో వుండే హెడ్‌గుమాస్తా పవర్ ఫుల్. లెక్కా జమల్లో చాలా లావాదేవీలుంటాయి.

“యు మీన్ కిక్‌బాక్స్. ”

“అవి వెనక తాపులో ముందుతాపులో నాకు తెలియవు కాని దేవస్థానాలైనా ప్రయివేటు కాలేజీలైనా వాటి పద్దు పుస్తకాలన్నీ అలికి ముగ్గేసినంత శుభ్రంగా ఉంటాయిట. ఏమైనా మిగుల్చుకొంటే ఇంకోళ్ళకిచ్చి పుచ్చుకొనే దాంట్లోనే నంటారు మా నాన్నగారు. ఆయన కివి కిట్టవు. కాని ఏమీ చెయ్యలేరు.”

“పోన్లెండి మీ నాన్నగారికి అందులో వాటా లేదని తెల్పింది కదా అది చాలు మనకి” అని తృప్తిపడ్డాడు రాజు.

రాజుకి ఆ కాలేజీలో పద్ధతులు కొన్ని నచ్చలేదు. అందులో లెక్చరర్లు, “మహాప్రభా మా కింక్రిమెంటు బిచ్చంవెయ్యండి” అంటూ ప్రతి సంవత్సరం విన్నపం చేసుకోవాల్సి రావటం. ఆకాయితం మీద అయిదారు నెలలకి మేనేజ్మెంటు చర్యతీసుకోవడం ఒకటి. ఏ ఖర్చు శాంక్షన్ లేకుండా చెయ్యరాదు అన్న రూలు మొదటిసారి విన్నప్పుడు “అమెరికన్” స్టైల్లో “ఫెయిర్ ఇనఫ్” అనుకొన్నాడు.

కాని శాంక్షన్ ఎప్పుడూ ఓ జీవితకాలం లేటు అవడం గమనించాడు. ఈ లోపాన్ని స్వంతడబ్బులు ఖర్చుపెట్టే “నువ్వుడబ్బుతో మదించివున్నట్టున్నావు.” అని శాంక్షన్ చేయకపోడం గమనించాడు. అందుకని లెక్చరర్లు శాంక్షన్లు వచ్చేవరకు ఏం చేసేవారు కాదు. “వీళ్ళ! ఉత్సాహం లేదు. మేం వీళ్ళకి ఎంతచేసినా వీళ్ళల్లో మార్పురాదు” అని మేనేజ్మెంట్ మళ్ళీ మేష్టర్లమీద విరుచుకు పడేవారు. ఈ కోల్డ్‌వార్‌లో నష్టపడేవారు విద్యార్థులు. మేష్టర్ల! పోయిందేమీలేదు. మేనేజ్మెంట్‌కి పోయింది లేదు.

ఎర్నెస్ట్ లీవు పెట్టిన లెక్చరర్‌కి అది ఎన్నాళ్ళకీ శాంక్షన్ అయ్యేదికాదు. అది శాంక్షన్ అవలేదని ఆ పీరియడ్‌కి జీతం కోసేసేవాడు ముసిలి హెడ్ గుమాస్తా. “అల్లంశేషగిరిరావుగారి కథలో ‘వఱడు’ మనహెడ్‌గుమాస్తా” అనేది భారతి. రాజు చేత ఆ ‘ముసలి నక్కకథ’ చదివించింది ఆమె.

ఆదివారాలు, సెలవలు అని లేకుండా. ఈ పని ఆపని అని లేకుండా మేనేజ్మెంట్ పనిచేయించేది మేష్టర్లచేత. రాజు “నేనిక్కడ ఇమడలేను. రిజైన్ చేసి వెళ్ళిపోతాను” అన్నాడు రెండు మూడుసార్లు ప్రిన్సిపాల్‌తో.

“మీ కేమైనా ప్రివిలేజీస్ కావాలంటే మీకు స్పెషల్‌గా మేనేజ్మెంట్‌తో చెప్పి కల్పిస్తాను. హక్కులంటే ఇక్కడ ఒప్పుకోరు. తరువాత, ఇక్కడ మిగతా స్టాఫ్ అంతా ఈ పద్ధతులకి అలవాటుపడి తలవంచి పనిచేస్తున్నారు. వాళ్ళని రెచ్చగొట్టవద్దు” అన్నాడాయన. ప్రిన్సిపాల్‌ది ‘స్టాటస్‌కో’ పద్ధతి. మార్పు తేవటానికి ప్రయత్నించడు.

ఒక డైనమిక్ ఈక్విలిబ్రియమ్కి ఇక్కడ సిస్టమ్ రీచ్ అయింది. దీన్ని కొత్త ఇంతకంటే మంచి ఈక్విలిబ్రియమ్కి తీసుకువెళ్ళాలంటే చాలా కష్టపడాలి ఆ మాటే భారతితో అంటే.

“ప్రారబ్ధార్థము నుజ్జగింపరు, విఘ్న నిహన్యమానులగుచును ప్రజ్ఞా విధులైన ధీరులు” అన్న సుభాషితం విని ఉంటారు కాదా. మీ ప్రయత్నాలు మీరు మానకండి” అని ప్రోత్సహించింది.

రాజు లెక్కెరర్లతో మాట్లాడి కొన్ని మార్పులు సూచించాడు. ఎక్కువమంది “ఇప్పుడు మనం సుఖంగానే ఉన్నాం కదా” అన్నారు బెదురుగా. వాళ్ళ వెన్నెముక ఎప్పుడో శిదిలావస్థ పొందింది. గాంధీ భయాన్ని విడిచిపెట్టమని చెప్పి చెప్పి చచ్చిపోయాడు. గాంధీ పోయాడు కాని భయం పోలేదు.

“నేనిక్కడికి విద్యార్థులకోసం వచ్చాను. వాళ్ళు ఉత్తమ శాస్త్రీయ దృక్పథం ఏర్పరుచుకోడానికి నా శాయశక్తులా శ్రమిస్తాను” అనుకొన్నాడు రాజు.

తన ధ్యేయం కోసం మిగిలిన వాతావరణంలో రాజీపడదలచుకొన్నాడు. వాళ్ళకే అక్కర్లేని వాళ్ళ హక్కుల గురించి తను పోట్లాడలేడు తుది దాకా. ఈ విషయంలో తనది మిడిల్ డ్రాప్.

నవంబర్ నెల చిరుచలిని తెచ్చింది. చిరుచలి వెచ్చని ఊహల్ని తెచ్చింది. ప్రిన్సిపాల్ ఒక రోజున “మా అమ్మాయి భారతిని మీరు పెళ్ళిచేసుకోవాలని కోర్తున్నాను” అన్నాడు భీమరాజుతో.

“నేనే ఆ విషయం ఎత్తుదామని అనుకొంటున్నాను. మీతో అని భారతిగారితో అనాలా, లేక ఆవిడ అభిప్రాయం తెలుసుకొని మీతో చెప్పాలా అని ఆలోచిస్తున్నాను. ఇంతలో మీరే అడిగారు ఆవిడ అభిప్రాయం కూడా అదే అయితే వాట్ ఆర్ వుయ్ వెయిటింగ్ ఫర్?” అన్నాడు భీమరాజు.

కాలేజీలో అందరికీ భారతి, రాజు కాబోయే దంపతులు అని తెలిసిపోయింది. రాజుకి ప్రిన్సిపాల్కి కాబోయే అల్లుడిగా తద్వారా మేనేజ్మెంటుకి కావలసినవాడిగా గుర్తింపు వచ్చింది. వెన్నెల్లో భారతితో మేడమీద కబుర్లు చెప్పటంలాంటి మధురమైన అనుభవాల వల్ల రాజుకా వూరు చాలా ఆకర్షణీయంగా, అందంగా కనిపించింది. భారతితోచూసే సినిమాలు బావుంటున్నాయి. తాగే సోదాలు రుచిగా ఉంటున్నాయి. భారతి రాజుతో తెలుగు, రాజు భారతితో ఫిజిక్స్ మాట్లాడేసుకొంటున్నారు. పిడతకింద పప్పునంచుకొంటూ ...

ఊరుకి పదిమైళ్ళ దూరంలో నది, నది ఒడ్డున గుడి వున్నాయి. ఆ గుళ్ళో దేవుడు రుక్మిణీనాథుడైన కృష్ణుడు. ప్రేమికులు ఆ గుడికి వెళ్ళి దణ్ణంపెట్టుకొంటే వాళ్ళకి పెళ్ళయి తీరుతుందని భారతి చెప్పింది.

“లేకపోతే అవదా?” రాజుకి గుళ్ళు గోపురాలు నచ్చవు.

“వెళ్ళే నష్టం లేదు కదా! పైగా పిక్నిక్‌లా వుంటుంది. నదిలో స్నానం సరదాగా వుంటుంది, పెద్దగా జనం వుండరు. ప్రశాంతంగా వుంటుంది” అని బతిమాలింది భారతి.

“ఓకే. మీరంతగా వెళదాం అంటే వెళదాం” అన్నాడు.

సెలవు రోజున బుట్టలో తిండి సర్దింది. సంచీలో పట్టుచీర. పట్టు రవిక పెట్టుకొంది. స్నానం చెయ్యడానికి వీలైన నూలు బట్టలు కట్టుకొంది. రాజు కాకిరంగును పోలిన రంగు బట్టలు టఫ్ లుకింగ్‌వి వేసుకొన్నాడు. అతని మద్యపాపిడి. ఉంగరాల జుట్టు, భుజంమీద రెక్కలున్న చొక్కా, ముతక జీన్సు, వెడల్పు బెల్టు, నెరిసిన మొగచంపలు చూసి భారతి, వేషం సిపాయిల వేషం నిండుమనంబు మాత్రం నవ్య నవనీత సమానం’ అనుకొని నవ్వుకొంది.

బస్ స్టాండులో భుజాన్న స్విమ్మింగ్ ట్రంకు, తువ్వలు పెట్టుకొన్న సంచీతో నిలబడ్డ రాజుని

“ఈ బస్సెక్కడికి వెళ్తుంది?” అని అడిగాడో పల్లెటూరి అసామి.

రాజు బోర్డుచూసి చెప్పాడు “నువ్వెక్కడకు వెళ్ళాలి” అడగలేదు.

“ఓ టిక్కెట్టియ్యండి” అని అడిగాడు ఆ అసామి రాజుని.

ఆ అసామి రాజుని కండక్టర్‌గా పొరపడ్డందుకు భారతి నొచ్చుకొంది కాని రాజు మాత్రం శాంతంగా, అవతలవాడి ఆమాయకత్వానికి కోపగించుకోక

“టిక్కెట్లు వేరే కండక్టరిస్తాడు” అని అతన్తో చెప్పి “నా బట్టలుచూసి కండక్టర్ నను కొన్నాడు పాపం” అన్నాడు భారతితో.

బస్సులో భారతి పక్కన ఆమె తల వెనుకగా సీటంబడి చెయ్యిచాచి కూర్చున్నాడు. ఆ చెయ్యి చాచటం ఈమె నా రక్షణలో ఉన్నది అన్నట్టుగా ఉంది. మన సిచ్చిన మగవాడి తియ్యటి రక్షణ కలిగించే గర్వాన్ని జీవితంలో మొదటిసారిగా భారతి అనుభవించింది.

గుడికి కొంచెం దూరంగా, జనం పెద్దగా లేనిచోట నదిలో స్నానానికి దిగారు ఇద్దరూ. ఒకళ్ళ మీద ఒకళ్లు చిన్న పిల్లలాగా నీళ్లు జల్లుకొన్నారు. చేతులు పట్టుకొని సరిగంగ స్నానం చేశారు. రాజు ఈదటం మొదలుపెట్టాడు. భారతి ఒడ్డెక్కింది.

వంటి కంటుకొన్న బట్టల్లోంచి అందమైన వంపులు తెలుస్తున్నాయి. రాజు ఈత ఆపి ఆమెనే తన్మయత్వంతో చూడటం మొదలుపెట్టాడు. ఆమె బట్టలు మార్చుకొంటుంటే బహిర్గతమైన అందాల మెరుపులు మురిపించగా, నీటిని వదిలి ఆమెను జేరి, “మీరు చాలా అందమైన వారు” అంటూ ఆమె చేతిని తన చేతిలోకి తీసుకొని ప్రేమగా నొక్కాడు.

“అతిశయోక్తులు వాడున్నారు” అంది ఆమె సిగ్గు ప్రదర్శిస్తూ. అతను తన అందాలు గమనించినందుకు సంతోషిస్తూ.

“ఎగ్జాజిరేట్ చెయ్యడానికి నేను ఆంప్లిఫయర్ని కాను. రిసీవ్ చేసుకొన్న అందాలసిగ్నల్‌ని మాటల్లోకి మార్చడంలో హైఫిడిలిటీ ఉన్న మనిషిని” అన్నాడు.

“శృంగారానికి తెలుగునే వాడవలెను”

“అయినచో వినుడు. నరులకి గుళ్ళవల్ల కొన్ని ప్రయోజనాలున్నాయని మీరు బట్టలు మార్చుకొంటుండగా మొదటిసారి తట్టింది.”

ఆ మాటలకి సిగ్గుతో ఎర్రబారాయి భారతి బుగ్గలు.

గుళ్ళో దర్శనం చేసుకొన్నాక చెట్టునీడన భారతి తెచ్చిన భోజనం ఇద్దరు తిన్నారు. ఆపైన విశ్రాంతిగా కబుర్లు చెప్పుకొంటూ త్వరలో పెళ్ళిచేసుకోవాలని నిర్ణయించుకొన్నారు.

తిరుగుప్రయాణం పూర్తిచేసి బస్సుస్టాండులో దిగేసరికి అక్కడంతా నిర్జీవంగా కనిపించింది. షాపులు మూసేసి ఉన్నాయి. ప్రహారీగోడ దగ్గర గుడ్డతో కప్పిన శవం ఉంది. అక్కడనిలబడివున్న ఒకతన్ని “ఎమైంది” అని అడిగాడు రాజు.

“ఎవరో చచ్చిపోయారు” అని జవాబు చెప్పాడతను.

“అది తెలుస్తూనే వుంది. ఎల్లా చచ్చిపోయాడు?” అని అడిగాడు రాజు. అతను రాజు కాకీరంగులాంటి బట్టలను ఒకసారి పరీక్షగా చూసి.

“నాకుమాత్రం ఏం తెలుసు?” అని అక్కడనుంచి తప్పుకొన్నాడు.

‘గొప్ప ఊరు! తెలుసున్నదే చెప్తారు. తెలియవలసినది చెప్పరు’ అనుకొన్నాడు రాజు.

మర్నాడు కాలేజీకి వెళ్ళేసరికి అక్కడ పోలీసువాన్ కనిపించింది రాజుకి “ఎందుకు వచ్చింది వాన్?” అని రాజు కొందరిని అడిగి చూశాడు కాని ఎవరూ సరిగ్గా సమాధానం చెప్పలేదు.

ఇంటి దగ్గర ప్రిన్సిపాల్ చెప్పాడు. రాజు కాలేజీలో చేరకముందు కాలేజీలో ఎన్నికలయ్యాయి. ఆ ఎన్నికల్లో కృష్ణారావు కులం వారు ఓడిపోయారు. గెలిచిన కులం వాళ్ళు ఎన్నికల్లో గెలవటానికి కారణం ఊళ్ళోనుంచి రోడీలను పిలుచుకువచ్చి వాళ్ళ తరపున ప్రచారం చేయించటం; విద్యార్థులను బెదిరించటం. బస్సుస్టాండులో రాజు చూసిన శవం ఆ రోడీలలో ఒకళ్ళది. కృష్ణారావు కులంవాళ్ళకి, కృష్ణారావుకి ఆ హత్యతో సంబంధం వుందని పోలీసుల అనుమానం. క్లాసులకి తిన్నగా వచ్చే అలవాటు లేని కృష్ణారావు వాళ్ళకి దొరకలేదు. పట్టపగలు బస్టాండులో హత్య జరిగినా దానికి ప్రత్యక్ష సాక్షులు లేరు అంతకంటే, వున్నా ముందుకు రాలేదన్నది నిజం. పాతికేళ్ళనుంచి రగులుతున్న పాత పగలవల్ల ఆటైముకి ఊళ్ళో లేకపోయినా చూసినట్టు సాక్ష్యం చెప్పడానికి జంకనివాళ్ళు లేకపోలేదు.

కొద్ది రోజులకి కృష్ణారావు అరెస్టయ్యాడన్నారు. జనవరి నెలలో క్లాసు పరీక్షలకి పోలీసు ఎస్కార్టుతో హాజరయ్యాడు. విద్యార్థులు కొందరు తనకి హీరోస్ వెల్ కమ్ ఇచ్చారు. ఫిబ్రవరి నెలలో అతను బెయిల్ మీద విడుదల అయి క్లాసులకి రావటం మొదలు పెట్టాడు. ఈ విషయాలు రాజుని కలవరపెట్టినట్లుగా ఎవరినీ పెట్టలేదు. విద్యార్థుల ఎన్నికల కారణంగా

అడపతడపా హత్యలు జరగటం మామూలేనని తెలిసింది.

పరీక్షలు దగ్గరపడటంతో కొందరు విద్యార్థులు రాజుని ట్యూషన్ చెప్పమని కోరారు. “మీరు ముందర మీ అంతట మీరు పాఠాలు చదవండి. సందేహాలు వస్తే నన్ను కాలేజీలో కాని, ఇంటి దగ్గర గాని అడగండి, తీరుస్తాను. నేను స్పూన్ ఫీడింగ్ మాత్రం చెయ్యను” అని ఖచ్చితంగా చెప్పాడు రాజు. ఒకరిద్దరు స్వంతంగా కష్టపడి చదివే విద్యార్థులు మాత్రమే రాజు నడిగి సందేహాలు తీర్చుకొన్నారు.

పరీక్ష లింకా రెండు రోజులున్నాయనగా ప్రశ్నాపత్రాలు యూనివర్సిటీనుంచి మెసెంజర్ ద్వారా వచ్చాయి. “పేపర్లు టైట్ అవకుండా ఇది మంచి పద్ధతే!” అన్నాడు రాజు భారతితో.

“మంచి పద్ధతేనేమో! కాని ఈ పద్ధతిలో తెచ్చినతనకి తెచ్చిందుకు డబ్బు ముడ్తుంది. పోస్టులో పంపితే ముట్టదు. అందుకు అతను స్వయంగా డెలివరీ చెయ్యటానికి శ్రమపడ్డాడు’ అంది ఆమె.

కోలాహలంగా పరీక్షలు మొదలయ్యాయి. రాజు కాపీ కొడుతున్న వాళ్లనిద్దర్ని పట్టుకొన్నాడు. ప్రిన్సిపాల్ వచ్చి వాళ్ళిద్దరిదగ్గర స్టేట్ మెంట్లు పుచ్చుకొని వాళ్లని పరీక్ష వ్రాయనీయకుండా బయటకు పంపించేశాడు. యూనివర్సిటీ నుంచి పరీక్షలు సవ్యంగా జరిగేలాగా చూడటానికి పంపబడ్డ పర్యవేక్షకుడు ఇంప్రెస్ అయ్యాడు. రాజు మిగిలిన వాచర్స్ లా కాకుండా తను స్ట్రీక్టుగా వున్నందుకు కొంచెం గర్వపడ్డాడు.

మరుసటిరోజు మరో గదిలో రాజు పులైపోయాడు. అందుచేత ఎవరికీ కాపీకొట్టే అవకాశం రాలేదు. పరీక్షంతటా ఏమీవ్రాయని ఓ విద్యార్థి పరీక్ష చివర, జవాబులు వ్రాసి ఉన్న ఎడిషనల్ షీట్లు, ఏవో గిలికి కొట్టేసి ఉన్న మెయిన్ ఆన్సర్ పుస్తకానికి కట్టి ఇస్తుంటే ఆశ్చర్యపోయాడు. అతను ఎడిషనల్ షీట్లు అడగలేదు. అతనిచ్చిన కాయితాలు పరీక్షగా చూస్తే మెయిన్ బుక్ లో దస్తూరి, ఎడిషనల్ కాయితాల్లో దస్తూరి ఒకటి కాదు. రాజు ప్రిన్సిపాల్ కి రిపోర్ట్ చేశాడు. ఆయన. “మీది అనుమానం మాత్రమే” అన్నాడు. అబ్జర్వర్ అయిపు లేడు. పదికాలేజీలకి తనొక్కడే అబ్జర్వర్.

అక్కడ ఇక్కడ వుండటానికి అతను కృష్ణ పరమాత్మలాగా చిద్విలాసుడు కాదుకదా: అతని దృష్టికి వచ్చిన అన్యాయాల్ని శిక్షిస్తాడు. న్యాయం జరుపుతున్నట్టు కనిపిస్తాడు. ఆ క్షణాన అతనక్కడలేడు. రాజు ప్రిన్సిపాల్ సలహాను పాటించక ఆ విద్యార్థి పేరు మాల్ ప్రాక్టీసెస్ చేసిన విద్యార్థుల పేర్లలో చేర్చాడు. ఆ విద్యార్థికి ప్రశ్నలు ముందే ఎలా తెలిశాయి? అవి వ్రాసుకురావటానికి ఎడిషనల్ షీట్లు ఎలా అందాయి? అన్న ప్రశ్నలు సహజంగా ఎవరైనా అడుగుతారని, అవి ఆన్సర్ చెయ్యటం కాలేజీ మేనేజ్ మెంట్ కి అవమానకరమని,

ఈ గొడవవల్ల కాలేజీకి చెడుపేరు వస్తుందని, అందుకని రాజుని ఆ కేసు

విషయంలో పట్టుదల విడిచిపెట్టమని కబురుపెట్టారు. రాజు తన పట్టు వదలేదు.

ఆ రాత్రి “మీరిల్లా మడికట్టుకొని కూర్చుని ప్రమాదాలు మీదికి తెచ్చుకోకండి” అని ప్రిన్సిపాల్ మందలించాడు. “ఈ అబ్జర్వర్ యూనివర్సిటీ నుంచి టీయ్యే తీసుకొని కూడా మనచేత టీక్కెట్లు కొనిపిస్తాడు. అతను మనం చెప్పినట్టు వింటాడు, నా మాట వినండి” అని బతిమాలాడు. రాజు వినలేదు.

మనస్సు బాగాలేక రాజు వీధిలో తిరిగి రావటానికి బయటకు పోయాడు. కాలేజీకి కొద్ది దూరంలో, “మావాడిని పట్టుకోవడానికి నీ కెన్ని గుండెలు” అని రాజుని కొందరు అటకాయించారు.

రాజు “మీరెవరు? మీ కేం సంబంధం?” అని అడిగాడు. వాళ్ళు చొక్కా దొరక పుచ్చుకొని ఆ చెంపా, ఈ చెంపా వాయిచారు. రాజు పొరుషంగా ఎదురు తిరిగాడు. ఒకడు ఇనుపచువ్వతో రాజు తలమీద కొట్టాడు. రాజు “అమ్మా” అంటూ నేలమీద కూలబడ్డాడు. “ఎవడా మా మేష్టారుగారు మీద చెయ్యి చేసుకుంటున్న మొగాడు!” అంటూ ఎక్కడుంచో కృష్ణారావు బృందంవచ్చి వాళ్ళమీద కలియబడ్డారు. వాళ్ళు పారిపోయారు.

“లెండి మేష్టారు. మీకీ వూరు సంగతి తెలియదు. మీరివాళపట్టుకొన్నవాడు మా అపోజిషన్ గ్రూపువాడు. వాళ్ళకి మన కాలేజి మేనేజ్మెంటు సపోర్టు ఉంది” అని కృష్ణారావు రాజుని లేవదీశాడు. రాజు కార్తున్న రక్మాన్ని తుడుచుకొని ఇంటివేపు నడిచాడు. కృష్ణారావు బృందం రాజు నింటిదాకా దింపారు. దార్లో ట్యూషన్స్ చెప్పే మేష్టర్లలో కొందరు క్వెశ్చన్ పేపర్లు సంపాదిస్తారని, కొందరు గుమాస్తాలు ఎడిషనల్ షీట్లు అమ్ముతారని చెప్పాడు కృష్ణారావు.

రాజుకు తల తిరిగిపోయింది. విద్యార్థులలో ఏ దన్నూ లేని విద్యార్థుల అక్రమ ప్రవర్తన దండింపబడగా బలవంతులైన విద్యార్థులు ఏం చేసినా తప్పించుకొంటున్నారు. ఈ విద్యాసంస్థలు కుళ్ళిపోయాయి. ఇవి బాగుపడాలంటే కమ్యూనిస్టులు కోరే విప్లవమన్నా రావాలి. లేక పురాణాల్లో చెప్పే అవతార పురుషుడివల్ల ధర్మసంస్థాపనన్నా జరగాలి. నావల్ల కాదని నిస్పృహతో రాజు రిజైన్ చేశాడు. “నా పేరే భీమరాజు. మహాప్రస్థానం మధ్యలో పడిపోయే జాతివాడిని” అన్నాడు సెల్స్పిటీతో.

“మీరు ఉత్తములుకారని చింతించకండి. మంచికిపూనుకొంటే ఇబ్బందుల నెదుర్కోవల్సి వస్తుందని జడత్వంతో బతికే మా కంటే నయం” అన్నాడు ప్రిన్సిపాల్ ఓదారుస్తూ “మీరు కనీసం ప్రయత్నించారు”.

“మీకు బెంగుళురులో ఇంకా ఉద్యోగం వుందిగా-ఇల్లు చూసుకొని ఉత్తరం రాయండి. ముహూర్తం పెట్టుకొందాం” అంది భారతి అతని తలకి కట్టు కడ్డా.

‘యా: నేను కనీసం ప్రయత్నించాను’ అనుకొన్నాడు రాజు: ●

(ఆంధ్రజ్యోతి సచిత్ర వార పత్రిక జులై 1983)